

రామయ్యగారు ఇబ్బందిలో పడ్డారు.

ఈ మధ్య రెండు నెలల కింద, ఉన్న ఒక్క కొడుకుకి వివాహం చేశారు. శంకరరావు డిగ్రీ కాలేజీలో లెక్చరరుగా పని చేస్తున్నారు. అందంగా ఉంటాడు. అమ్మాయి ఇందిర పెద్దింటి నుండి వచ్చింది. ఆమె ఎమ్.ఏ. పాసయింది. తండ్రి విశ్వవిద్యాలయంలో రీడరు.

కాని, ఆమె పెళ్లి తరువాత అత్తవారింటికి గృహస్థవేశానికి వచ్చి ఒక రాత్రి కూడా అక్కడ గడవలేదు. అత్తవారి ఇంట్లో ఏ మరుగూ లేదు. ఆధునికమైన సౌకర్యాలు లేవు. పెరట్లో నూతి దగ్గర స్నానం చేయాలి ఆవరణ గోడలు కూడా ఎత్తు లేవు. ఆ ఇంట్లో ఒక్కరాత్రి కూడా తాను ఉండలేనని కొత్తకోడలు చెప్పింది. ఏదైనా అన్ని సౌకర్యాలు ఉన్న ఇల్లు దొరికితే మారిపోదామంది.

రామయ్యగారు కోడలు చెప్పినవన్నీ సావధానంగా విన్నారు. ఆయన ముప్పై అయిదు సంవత్సరాలు టీచరుగా పని చేసి అయిదేళ్ళకింద రిటైరయ్యారు. ఉద్యోగంలో నాలుగురాళ్లు వెనకవేసి తనకు నచ్చిన రీతిగా మొక్కల కోసం ముందూ వెనకూ జాగా విడిచిపెట్టి, దళసరి ఇటుకగోడలతో డాబా ఇల్లు కట్టించారు. ప్రశాంతంగా మొక్కల మధ్య, పాదుల మధ్య కాలం గడుపుతున్నారు. ఆయన తను ఇల్లు వదలి మరొకచోటికి వెళ్లలేనన్నారు.

మరో ఇంటికి మారేవరకు, లేకపోతే వేరే ఏర్పాటు జరిగేవరకు ఆమె ఆ ఇంట్లో ఉండలేనంది. శంకరరావు ఆమె దగ్గరికి ఎప్పుడు వీలయితే వచ్చి ఉండవచ్చునంది. అతనికి అత్తవారి ఇంట్లో అన్ని సౌకర్యాలు జరుగుతాయి.

శంకరరావుకి ఏమీ పాలుపోలేదు. తాత్కాలికంగా భార్య సలహాను అంగీకరించాడు. అతనికి

పెట్టుకోవడం
మంచికంటే
బ్రష్ అవుతుంది



తండ్రి అంటే గౌరవం, భక్తి ఉన్నాయి. తల్లి అంటే ప్రాణం. అతడు వాళ్ళను విడిచి వెళ్ళలేడు.

రామయ్యగారు కట్టించినది డాబా ఇల్లు. విశాలమైన డాబా మీద పెద్ద గది వస్తుందని, దానిలో అన్ని సౌకర్యాలు ఏర్పాటు చేసుకోవచ్చునని బంధువులలో ఒకరు సూచించారు. కాని, రామయ్యగారి దగ్గర అంత డబ్బు లేదు.

ఆపద్బాంధవుడి వలె అతని వియ్యంకుడు ముందుకు వచ్చాడు. "బావగారూ! డాబామీద విశాలమైన వడకగది కట్టించాలని మీరు అనుకుంటున్నారని నేను విన్నాను. చాలా సంతోషిస్తున్నాను, మీకో విషయం చెప్తున్నాను. రెండు సంవత్సరాలకింద మా ఇందిర పెళ్ళికి కట్నం అవసరమేమో అని, ఒక లక్ష రూపాయలు బ్యాంకులో వేశాను. మీరు ఉత్తములు, కట్నం కింద ఏమీ తీసుకోలేదు. ఆ డబ్బు రేపే మీకు తెచ్చి ఇస్తాను. మరే ఆలోచన లేకుండా దీన్ని వినియోగించండి."

రామయ్య గారి కన్నా శంకరరావు చాలా సంతోషించాడు. మేడమీద గది వేయించడానికి పెద్దాయన కొడుకుకి బాధ్యత అప్పగించారు.

శంకరరావు మరే ఆలస్యం చేయకుండా మరునాడే ప్లానులు వేయించాడు. ఎస్టిమేటు తయారు చేయించాడు. టౌను ప్లానింగు ఆఫీసు నుండి అవి ఆమోదముద్ర పొందివచ్చాయి.

పైన గది కట్టడానికి సుముహూర్తం కూడా నిశ్చయించారు. ముహూర్తానికి వది రోజులు ముందు రామయ్యగారు ప్లాను చూపి, వక్కనున్న కొడుకునీ కంట్రాక్టరునీ ప్రశ్న వేశారు-"మెట్లు మొదలుపెట్టే చోట వేవచెట్టుంది కదా, దాని సంగతి ఏం చేశారు?" అని.

శంకరరావు కంట్రాక్టరువేపు చూశాడు.

"సాధారణగా అడ్డు వచ్చినచెట్టు చిన్నదైతే మరొక చోటికి మార్చుతారు. చెట్టు పెద్దదైతే కొట్టేస్తారు. మీ వేవ చెట్టు చాలా పెద్దది. దానిని వేరొకచోటికి మార్చే ప్రశ్న లేదు. వాస్తుశాస్త్రం ప్రకారం చెట్టు ఉన్న చోటి నుంచే మేడకి మట్లు కట్టాలి. ఇంతవరకు మీరు మెట్లు కట్టించలేదు ఇప్పుడు కట్టకతప్పదు" అన్నాడు కంట్రాక్టరు.

"అయితే చెట్టు కొట్టేస్తారా?"

రామయ్యగారు కంట్రాక్టరుని అడిగారు

"గత్యంతరం లేదు" అన్నాడతడు.

ఈ మాట వినగానే ఆయనకు కళ్ళ నిండా నీళ్లు తిరిగాయి.

వేవచెట్టుంటే రామయ్యగారికి ప్రాణం. ఇంటితోనే అది కూడా లేచింది. ఏవుగా పెరిగింది. ఇప్పుడు దాని కాండమే నాలుగడుగులు

వ్యాసముంటుంది. రామయ్యగారు దంతధావనానికి ఆ చెట్టు పుల్లలే ఉపయోగిస్తారు. లేతచివుళ్లు ఉదయమే పరగడుపు ఉప్పుతో నములుతారు. వేవ వళ్ల గింజలు ఆయన భార్య పులుసులో వేస్తారు. బియ్యంలో పురుగులు చేరకుండా వేపాకులు వేస్తారు. చెట్టు నాలుగు వక్కలకూ వ్యాపించి చల్లటినీడ ఇస్తున్నది.

శాంతికి, సౌభాగ్యానికి చెట్టు ప్రతీక. వచ్చని చెట్టుని కొట్టించడానికి ఆయన చాలా మథనపడ్డారు. ఏం చేయడం?

సిమెంటు బస్తాలు, ఇటుకలు మొదలైనవి వచ్చిపడ్డాయి. చెట్టును కొట్టడానికి అయిదు రోజులు, రెండురోజుల తరువాత నిర్మాణం ప్రారంభించే సుముహూర్తం.

...అందుకే ఆయన మతిపోయినట్లున్నారు.

చెట్టు కొట్టడం మరునాడే ప్రారంభమైంది.

అనుకున్న ప్రకారం దాన్ని అయిదురోజుల్లో కొట్టలేకపోయారు, మరో మూడు రోజులు వట్టింది. భూమిలో ఉన్న కాండాన్నీ, వేళ్లనూ కొట్టడానికి మరో అయిదు రోజులు వట్టింది. తరువాత ఆరగుడుల గొయ్యి తయారైంది.

ఈ లోగా మంచి ముహూర్తం దాటిపోయింది. ఎక్కడ వని అక్కడ ఆగిపోయింది. మరో రెండు నెలల వరకు మూఢం. వనివాళ్లు వెళ్లిపోయారు.

వీధి ఆవరణలో చెట్టుకొమ్మలు, పేళ్లా, వేళ్లా అన్నీ చిందరవందరగా వడిపుంటే, రామయ్యగారు ఇద్దరు వనివాళ్లను బెత్తాయించి కలవసంతా ఆవరణ గోడ వక్కకు పేర్పించారు.

ఆ సంవత్సరం వారం రోజులు ముందుగానే ఋతువవనాలు దేశంలోకి ప్రవేశించాయి. గాలితోనూ, జల్లులతోనూ మొదలై క్రమంగా పెద్ద వర్షాలు పడ్డాయి.

శంకరరావు వీలు దొరికినప్పుడల్లా అత్తవారింటికి వెళ్తున్నాడు.

వీధి గది శంకరరావుది. అందులో బేబిలు కుర్చీ ఒక వక్కకు పెట్టి, వాటి జాగాలో సిమెంటు బస్తాలు, అడుగున బల్లలు వేసి పేర్చారు. పైన టార్పాలిన్ కప్పారు.

ఆ రోజు శనివారం. కాలేజీలో పనిలేకపోతే శంకరరావు అత్తవారింటికి వెళ్లిపోయాడు.

మధ్యాహ్నం మూడు గంటల తరువాత పెద్దగాలితో పెద్ద వర్షం వచ్చింది. తెరచివున్న వీధి తలుపు వేయడం చాలా కష్టమైంది. సిమెంటు బస్తాల మీద కప్పిన టార్పాలిన్ ఎగిరిపోయింది. దాన్ని తిరిగి కప్పేసరికి రామయ్యగారు పూర్తిగా తడిసిపోయారు.

రాత్రి ఆయనకు బాగా జలుబు చేసింది. మరునాటి ఉదయానికి జ్వరం వచ్చింది. రెండు రోజుల తరువాత అత్తవారి ఇంటి నుండి శంకరరావు తిరిగివచ్చేసరికి రామయ్యగారు వివరీతమైన జ్వరంతో వడి ఉన్నారు.

ఇంటి డాక్టరును శంకరరావు తీసుకువచ్చాడు. ఆయన చాలాసేపు రోగిని పరీక్షచేసి శంకరరావుని పైకి పిలిచి అన్నారు.

"మీ నాన్నగారికి ఇంట్లో సదుపాయంగా ఉండదు. న్యూమోనియా వచ్చింది. ఏ నర్సింగ్ హోమ్ లోనైనా చేర్చు. ఆశ్రద్ధ చెయ్యకు."

కాని, రామయ్యగారు నర్సింగ్ హోమ్ కుకి వెళ్లడానికి నిరాకరించారు. ఇంట్లోనే ఉండి చికిత్స చేయించుకుంటామని అన్నారు.

మరో మూడురోజుల తరువాత రామయ్యగారు పరమపదించారు.

శంకరరావు చిన్నపిల్లాడికన్నా హెచ్చుగా ఏడ్చాడు.

బంధువులూ, స్నేహితులూ వచ్చారు.

దహనసంస్కారాల కోసం వ్రయత్నం చేస్తున్నారు. శ్మశానంలో చితికి కర్రలు తెప్పించాలన్నారు.

వచ్చిన వాళ్లలో ఒకాయన అన్నాడు-"ఒరే శంకరం! కర్రలు ఎంతవుతాయో తెలుసా? వెయ్యి రూపాయలు. చెట్టు కొట్టిన చెక్కలు ఎదురుగా ఉన్నాయి. రెండు బళ్ల కర్రలవుతాయి. ఏ కర్ర అయినా డబ్బాడు కిరసనాయిలు పోసి ముట్టిస్తే దివ్యంగా కాలుతుంది."

చెక్కలు శ్మశానానికి వంపించారు.

చితిని పేర్చి అన్నీ సిద్ధం చేశారు. డబ్బాకు బదులు రెండు డబ్బాల కిరసనాయిలు పోశారు. తరువాత శంకరరావు నిప్పు పెట్టాడు.

కిరసనాయిలు పోయడం వల్ల ముందుగా పెద్ద మంటలు పైకి లేచాయి. క్రమంగా మంటలు ఆరిపోయాయి. చిక్కటి పొగ-ఘాటైన పొగ-కటువైన పొగ కమ్ముకుంది.

చిన్నగాలి రివల వేసింది. దట్టమైన పొగ దగ్గరగా ఉన్న వాళ్లను చుట్టుకుంది. శంకరరావు, మరో ఇద్దరు ఆ ఘాటు భరించలేక ముఖాలు తిరిగి వడిపోయారు. దగ్గరలోనే ఉన్నవాళ్లు వడిపోయిన వాళ్లని దూరానికి లాక్కుపోయారు.

చెట్టుకొట్టించిన వాళ్ల మీదా, చెట్టు కొట్టిన వాళ్ల మీదా రామయ్యగారి ఆగ్రహం ఘాటైన పొగ రూపంలో ఆకాశం వైపు సుళ్లు తిరిగింది.

(మిత్రులు శ్రీ సస్యశ్రీగారి సౌజన్యంతో)